

శ్రీపాద సుబ్రహ్మణ్యశాస్త్రి చిన్నకథలు

తాపీమేష్ట్రీ రామదీక్షితులు బి, ఏ,

ఇద్దరూ గోదావరి వొడ్డున తొరసిల్లారు.

“మీ దేవూ రండీ?” అనడిగింది, సల్లటావిడ.

“కోససీమ” అని బదులు నెప్పి “మా మీ దేవూరు?”

అని యెదు రడిగింది, యెర్రటావిడ.

“జల్లిసీమ”

“మీ పేరు?”

“రత్తమ్మ”

“వై దీకులా?”

“అవును...మీ పేరు?”

“సుందరమ్మ”

“నియోగులా?”

“కాదు, వై దీకులమే”

అప్పటి కిద్దరూ కత్తిరివొడ్డు దగారు.

“మీ రిక్క డెందుకున్నారూ?” అనడిగింది రత్తమ్మ.

“మా అబ్బాయి వుద్యోగం కోసం వచ్చాం”

“దొరికిందా?”

శ్రీపాద సుబ్రహ్మణ్యకాశ్రీ చిన్నకథలు

“ఇంకా లేదు”

“ఎన్నా శ్యయింది మీరు వచ్చి?”

“నిన్ననే నండి. మీ రెండుకు వచ్చారా?”

“మేమూ మా అబ్బాయి వుద్యోగం కోసమే —
నిన్ననే వచ్చాం. అయితే, మీ కిల్లు దొరికిందా?”

“ఆ, దొరికింది. ముట్లగదీ, దానికి చేరివున్న వసారా
యిచ్చా రెనిమిది రూపాయలు కట్టి”

“మాకూ దొరికింది. స్నానాల గదీ, పుడకలూ పిడ
కలూ పెట్టుకునే పంచపాళీ ఇచ్చారు, ఆరురూపాయలకు”

సుందరమ్మ బుగ్గలు నొక్కుకుంది, గాజులు గలగల
లాడేటట్టు చెయ్యి కొంచెం వూపుకుంటూ.

గాజులు గలగలా ఆడాయి, మిలమిలా మెరిశాయి,
అవి చూసి రత్తమ్మ కళ్ళు జలజలా మన్నాయి.

“నాలుగు జతల బంగారు గాజులు. ఇంకా యెన్ని
నగలున్నాయో మరి? పెట్టిపుట్టింది” అనుకుం దామె.

చివరి కామె “మీ రెంతమంది?” అనడిగింది.

“ఇద్దరు కొడుకులూ నేనూను. పెద్దబ్బాయి బి. ప.
అతని వుద్యోగం కోసమే వచ్చాం. చిన్నబ్బాయికి
తొమ్మిదో యేడు”

“నా కొక్క కొడుకూ కూతురూను” అంటూ అందు
కుంది రత్తమ్మ.

శాత్రుశ్రీ రానుదీక్షితులు వి. ఏ.

“మా అబ్బాయి కూడా బి. ఏ. అతని రెక్కమీద బతకడానికే మేము వచ్చాం. మా అమ్మాయికి వదో యేడు వెడుతుంది, రేపు కార్తీకపున్నమికి”

ఇది వింటూనే, మెడ బిగిసివున్నట్టు నటిస్తూ, సుంద రమ్మ పైట కొంచెం నడలించుకుంది.

దాంతో, మెడకింది బట్ట కొంచెందిగజారింది.

వెంటనే రెండుపేటల గోవర్ధనం గొలుసు జిగాల్మంది.

అది చూసి రత్తమ్మ చకిత అయింది.

అది గుర్తించి సుందరమ్మ వెన్ను విరుచుకుంది.

“మీ అబ్బాయికి పెళ్ళయిందా?” అనడిగింది రత్తమ్మ.

“ఆ, పదహారో యేడు వెళ్లకుండానే అయింది పెళ్లి. కోడలి కిప్పుడు మూడో నెల కూడానూ”

“బాగుంది. ఉద్యోగస్థు డయేటప్పటికి కొడుకు వుడతాడు. అదృష్టవంతుడు”

“మరి మీ అబ్బాయికి పెళ్ళి—”

“ఇంకా చెయ్యలే దండీ”

“చెయ్యలే దంటే?”

“ఆదిలో, బి. ఏ. అయితే గాని పెళ్ళి చెయ్య నని తండ్రి వ్రతం పట్టారు. ఉద్యోగం దొరికే దాకా పెళ్ళి వద్దని నా నాయనే పట్టు పట్టుకూచున్నాడు, తరవాత”

“కాకపోయినా, పెళ్ళి చెయ్యడం మాటలా?” అంది

శ్రీపాద సుబ్రహ్మణ్యకాశ్రీ చిన్నకథలు

సుందరమ్మ, కళ్లు తిప్పుకుంటూనూ, తన చేతి రాళ్ళ వుంగరం చూసుకుంటూనూ.

ఆ వుంగరమున్నూ చూసింది రత్తమ్మ.

“ఒక్క జత అయినా నాకు బంగారు గాజులు చేయించాలనీ, తమ కిలాంటి వుంగరం చేయించుకోవా లనీ యెంతో ముచ్చటపడేవారు, నా మహారాజు” అనిన్నీ అనుకుందామె.

అప్పటి కిద్దరూ రేవు చేరుకున్నారు.

రత్తమ్మ, బిందెలో వున్న బట్టలు తీసి, తడిసి, రాతి మీద పడేసి, నీళ్ళందేట్టు కూచుని బిందె తోమసాగింది.

సుందరమ్మ, బిందె బోర్లించి దానిమీద కూచుని “మీ కేమన్నా భూమి పుట్రా—” అని మాట తేల్చేసింది.

“భూములు నాడే లేవు. కొంప తెగసమ్మి నాయనకి చదువు చెప్పించాను నేను” అని బదులు చెప్పింది రత్తమ్మ.

“మా కేమాత్రమో వున్నాయి సుమండీ! అయితే మాత్రం కూచుని తినమా? అంచేత వచ్చాం మేము ద్యోగం కోసం” అని చెప్పి సుందరమ్మ, మొగం పక్కకి తిప్పుకుని కళ్ళు చికిలించుకుంది.

క్షణంలో మళ్ళీ యిలా చూస్తూ “మీ కొన్నాళ్ళ యిందీ ఈ యోగం పట్టి?” అనడిగింది.

“మూడేళ్ళయిందండీ! కలరా వచ్చి యెత్తుకుపోయింది

నా దేవుణ్ణి. ప్రయివేట్లుచెప్పి పోషించేవారు మమ్మల్ని”

“నాకూఅంతే అయింది. ఆసుపత్రి మింగేసిందాయన్ని”

అప్పటికి బిందె తోముడం అయిపోగా, రత్తమ్మ, తన పంచా కొడుకు పంచా కూతురి పరికిణి వ్రతుక్కోసాగింది.

వెంటనే సుందరమ్మ, రెండు చేతులతోనూ నీళ్లు చిమ్ముకుంటూ “బాబోయ్, బాబోయ్” అని యెగిసెగిసి పడుతూ మొలలోతుకి నెళ్ళి నుంచుని “అబ్బ! చలిచలి, వేన్నీళ్ళేగాని యెరగనైతిని నిన్నటి దాకా” అంటూ కంఠం దాకా మునిగి లేచి వొళ్ళు తోముకోసాగింది.

౨

ఎలెక్ట్రిక్కు కార్పోశేషక దగ్గర యెదురుపడి “సిసీమా కేనా వెడుతున్నారు?” అనడిగింది, సుందరమ్మ.

అప్పుడే విప్పిన గ్లాస్కోమల్లు మడత కట్టుకుని, నువ్వాసన మాన రాసుకుని తల చక్కగా దువ్వుకుని, జారుముడి వేసుకుని వుంధామె.

రత్తమ్మకట్టుకున్న దిన్నీ చాలా పరిశుభ్రంగానే వుంది; కాని, అది, నీరుకావి పంచె.

ఆమెకూడా తలదువ్వుకుని జారుముడి వేసుకునే వుంది.

“కాదండీ, నే నున్న విద్యమానంలో నాకు సిసీమా కూడానా? మార్కండేయ స్వామి గుడికి వెడుతున్నాను”

శ్రీపాద సుబ్రహ్మణ్యశాస్త్రి చిన్నకథలు

“మీ అబ్బాయి కేనుయినా వుద్యోగం -”

“ఇంకా దొరకలేదండీ! కాని, ఉద్యోగం ఆశ వాదులు కున్నాడు నా నాయన. మరి మీ అబ్బాయికి దొరికిందా?”

“ఎందరెందరో యిస్తాం రమ్మన్నాడు; కాని మా వాడే వొప్పకోలేదు”

“అదే?”

“దిక్కుమాలిన వుద్యోగాలు కానీ - ఈ వుద్యోగా లిచ్చేవాళ్ళకి, అగత్యమే కాని బుద్ధివున్నట్టు లేదండీ”

“ఏం జరిగిం దేమిటి?”

“ఒక జమీందా రన్నాట్ట - ఇచ్చేది పదిహేను రూపాయాలుట సుమండీ, ఇంతాచేస్తే. కాని రాత్రిం బగళ్లు తనని కనిపెట్టుకొని వుండాలిట, చుట్టలూ సిగ రెట్టలూ నోటికందిస్తూ. పైగా, సంవత్సరందాకా జీతం యెక్కువ చెయ్యమని అడగననీ, రెండేళ్ళకి తక్కువకా కుండా నాకరీచేస్తాననీ రాసికూడా యివ్వాలి టండోయ్”

“ఆయనే కాబోలు, నా నాయనతోనూ అలాగే అన్నాట్ట”

“ఇంకో వర్తకు డున్నాట్ట. కా నయితే యిరవై రూపాయి లిస్తాడుట లెండి. అయితే, నెలకిరవై దినాలు సికిందరాబా దనీ శ్రీకాకుళం అనీ, బందరనీ తిరుగుతూ వుండాలిట. ఊళ్ళో ఉండిన పద్దినాలూ తన యింటో

కూచుని వుత్తరాలకు సకళ్లు రాయాలిట, విన్నారా?”

“నా నాయనతో అటు కర్నూలు దాకానూ, యిటు భద్రాచలం వైకీ కూడా వెడుతూవుండా అన్నాట్ట ఆయనే కాబోలు”

“మరో పెద్ద ఆస్తిపరు డున్నాట్టండీ! “వక్తి కట్టడం చేతవునా?” అనడిగాట్ట - బి. ఏ. ని అదా అడగడం చెప్పండి, పోయే కాలం కాకపోతే? తీరా, అందుకయినా సరే అని సిద్ధపడితే -”

“జీతం లేకుండా మూడు మాసాలు పని చెయ్యాలన్న మాటేనా మీరు చెబుతున్నది?”

“మీ అబ్బాయికి అయిందీ అది?”

“ఆ”

“ఇంకోటి కూడా అన్నాట్ట, మీ అబ్బాయి చెప్పాడో లేదో మరి, తనకొడుక్కీ తనమనమడికీ యింగ్లీషుకూడా-”

“అదెందుకో తెలుసా?”

“వాళ్ళకి యింగ్లీషు రాకపోతే “మనకి ఇంగ్లీషు గుమాస్తా యెందు కంటారుటండీ, చూశారా?”

“డబ్బున్నవాళ్ళెన్ని చిలకపలుకు లయినా పలుకు తారు, చూసేం చెయ్యగలమూ మనమూ?”

“చూసేం చెయ్యగలమా? వాళ్ళకే వుండా మహా! ఊరికే కూచోడం యెందు కనిగానీ - మా యింట్లో కాఫీ

శ్రీపాద సుబ్రహ్మణ్యశాస్త్రి చిన్నకథలు

ఖర్చుకి చాలదు, వా డిస్తా నన్నది, తెలుసా మరి?”

“మీ మాట యేమోగానీ, మాకు మాత్రం కొన్నాళ్ళసాటు అది మహామేరు వయి వుండేది; కాని రాత్రిళ్ళు, తరుచు, తన యింటి దగ్గర పడుకోడం కూడా తప్ప దన్నాట్ట కాదూ?”

“మరేటండోయ్! కళ్ళూ కాళ్ళూ మన్ను తాయా ఆ అబ్బికి? బ్రాహ్మణసిల్లాడు - బి. ఏ. - తన యింటికి కాపలా వుండడమా?”

“అలా వుంది కాలం”

“ఎవరో సినిమావాళ్ళు టండీ! రాత్రీ వొంటిగంట దాకా రెండాటలకూ కథ చెప్పాలన్నారట. తడికలు పుచ్చుకుని కుర్రాళ్లు వీధివీధికి సరిగా తిరుగుతున్నారో లేదో చూడడానికి, మధ్యాహ్నం పూట అంతా వాళ్ళ వెనక వెనకనే తిరుగుతూ కూడా వుండాలిట. మరి జీతం -”

“ఇరవయ్యే గా?”

“మీ అబ్బాయి వెళ్ళాడూ, అక్కడికి?”

“వెళ్ళా డమ్మా, వెళ్ళాడు”

“ఒక స్ట్రీడరుటండీ? తన కొడుకులకు రాత్రీ పగలూ ప్రయివేట్లు చెబితే అన్నం పెట్టి బట్ట యిస్తాడుట. తనకే కాని మరెవరికీ కుటుంబం లే దనుకున్నాడు కామోసు పెరినాయన”

“ఆయనే కాబోలు; మావాడికి, జీతమే కావాలంటే పదిహేను రూపాయి లిస్తా నన్నాట్ట; కాని తనకోసం, కోర్టుకి కాఫీ పట్టుకువెళుతూ వుండాలేట”

“బ్రాహ్మణజన్మేనా వాడిదీ?”

“.....”

“నవ్వుకుని పూరుకుంటే కాదండీ! ఇలాంటివాళ్ళకి తగినట్టు గడ్డిపెట్టకపోతే యింకా పెచ్చిపోతా రండీ”

“ఎవరో వొకరు పెట్టకపోరు, మన కందుకూ?”

“ఇంకో వర్తకు డున్నాట్ట. బ్రాహ్మణేట. కొత్తగా కూరల అంగడి పెట్టాడుటండీ. ఊళ్ళో యింటింటికీ తిరిగి, కూరలు కొనుక్కునేవాళ్ళని అందరినీ తన అంగడికి మళ్ళించాలి ట. అలా మళ్ళిస్తే — ఆవచ్చినవాళ్ళు తన పేరు చెబితే — వాళ్లు కొన్న కూరలలో వచ్చే లాభంలో నూటి కయిదు రూపాయిలు —”

“కావడి బుజాన వేసుకుని పూళ్ళో తిరిగి అమ్ముకు రావా లనలేదు, నయమే కాదూ?”

“బాగా చెప్పారు. మరి మీఅబ్బాయి ఏమిచేశాడూ?”

“ఏటి కడ్డపడ్డా డండీ”

“అంటే?”

“ఆదిలో, దినాని కొక రూపాయి కడుతుం దను కున్నాట్ట; కాని, వొక వారం అయింది ప్రవేశించి, పది

రూపాయలు ~~పాపాపహరణ~~ యంటూ పొంగిపోతూ పట్టుకు
వచ్చాడు నా నా ~~నా~~”

“మానాడు చిల్లరపనులు చెయ్యడు సుమండీ! పుట్టింది
బ్రాహ్మణపుట్టుకాయె. ఆపై ని బి. ఏ. కూడాను. అసలు,
మాకు లోటూలేదు. మంచిపని దొరికితేనే, ఎప్పటికై నా”

“మీ కేమమ్మా బంగారు పిచికలు. మగి వెడతా,
స్వామి దర్శనం చేసుకుని, నా నాయన యింటికి వచ్చా
టప్పటికి వంట చెయ్యాలి”

“నేనూ వెళ్ళాలి, ఆలస్యం అయితే టిక్కెట్లు దొరు
కుతాయో లేదో? ఏదో కొత్త ఫిలిం వచ్చిందిట. ఇక
అవి ఫేషన్లు కావుట, పాటలు కావుట, నృత్యాలు
కావుట - బాబోయ్

3

ఇద్దరూ మార్కండేయస్వామి గుడిదగ్గర కలిశారు.

“గుళ్ళోనుంచి వస్తున్నారా?” అనడిగింది రత్తమ్మ.

“లేదండీ, బజారుకి వెళ్ళాను, గ్లాస్లో మల్లుతానులు
రెండో మూడో పుచ్చుకుందా మని. రేపు రమ్మన్నాడు
వర్తకుడు. ఇలా తిప్పడమే కాదు, వొక్క తానుకంటే
ఎక్కువ యివ్వడుట. ఇక ముందు దొరకడమే కష్టంట్ండీ”

“ధర పెరిగిపోయినందుకే యిబ్బందిగా వుండగా,
అదోటి కూడానా?”

“ఏమి చెప్పుకోనండీ? ఆదికాలాన, నేను, మధుర చీరలూ, బెంగుళూరి చీరలూ, కంచి చీరలూ, పుల్లం పేట చీరలూ, ఉప్పాడ చీరలూ తప్ప మరోటి యెరగను. ఈయోగం పట్టాక, కొన్నాళ్ళనుంచి గాగోమ్ము కడుతున్నాను, ఇక ముందెలాగో మరి?”

“చిక్కుగానే వుండేట్టుంది. వద్దు వద్దు అంటూ వుంటే, నిన్న, చెల్లెలికి నాలుగు పరికిణీ గుడ్డలూ, నాలుగు చొక్కా గుడ్డలూ, నాకోసం మూడు మెట్టూరు మల్లు పంచెలూ తెచ్చి పడేశాడు నా నాయన. మీ రన్నట్టే, ముందుముందు దొరకడం కష్టమేట”

“బాగా కిమిలోంది కామోసునే?”

“ఆ, స్వామి దయవల్ల, చెప్పవద్దా? రెండు వారాల నుంచినా నాయన దినానికి రెండున్నర సంపాదిస్తున్నాడు”

“దినానికి రెండున్నర లెస్తున్నా డంటే జ్ఞాపకం వచ్చింది. విన్నారా? ఎవరో బ్రాహ్మణపిల్లాడుటండీ! బి. ఏ. కూడానుట; కాని శూద్రకుర్రాడు లాగ తాపీపని చేస్తున్నాడుటండీ. మావాడు చెప్పి యెంతో యిదయాడు, అదేం కర్మమండీ?”

“... .. అయితేనూ? మీచేతిని గాజులు రెండు జతలే కనపడతాయేం? నాలుగు జత లుండేవి కాదూ?”

“ఉండేనీ, నిజమే - ఇప్పుడూ వున్నాయి; కాని బరు

శ్రీపాద సుబ్రహ్మణ్యశాస్త్రి చిన్నకథలు

వనీ, దినమ్మా యెందు కనీ రెండు జతలే పెట్టుకుంటు
న్నాను, ఊరు పాతబడింది కనక”

ఇలా అంటూనే సుందరమ్మ, పైటచెంగు కంఠం
చుట్టూ సవరించుకుంది, బాగా కమ్మేటట్టు.

దాంతో, ఆశాక్యం కనిపెట్టేసి, రత్తమ్మ “అదేం,
గోవర్ధనం గాలునేదీ?” అనడిగేసింది.

“సగదా పడితే మా చిన్నబ్బాయి మెడలో వేసి
వచ్చాను.” అంది సుందరమ్మ, మొగం వంచుకుని.

“మీ అబ్బాయికి వుద్యోగం - ”

“చెప్పు అరిగే లాగ - చెప్పు లంటే బూడ్పులు
సుమండ్రి! మావాడు నేశవాళీచెప్పులు తొడుగుతాడా మరీ?
అవి అరిగేలాగ తిరుగుతున్నాడు. కాళీలూ వున్నాయిట
కావలసినన్ని; కాని వొక్కటి దర్జా అయింది కాదుట.
చూస్తూ చూస్తూ నాసిరకం పనిలో ప్రవేశించడం యెలా
గండీ, బియ్యే అయూకకూడానూ.”

“మనస్కరించకపోతే యెలాగా ప్రవేశించడం?”

“కానయితే, రెండు నెలలు పూర్తి కావస్తోంది ఇక్క
డికి వచ్చి. అయినా - ”

“కష్టమే, ఉప్పుతో తొమ్మిదీ కొనుక్కోవాలి, డబ్బు
పెట్టి. అయినా, వొక్కటి మంచిది దొరకదు. నెయ్యి
మజ్జిగా చూస్తున్నారా?”

“బాధగానే వుందండీ”

“అన్నట్టు, మీ కోడలికి గాజులు పెట్టించారా?”

“విన్నారా? అయిదో మాసం రేపటితో వెడుతుంది. సంతోషం కొద్దీ నెల తప్పగానే రాశాం. వెంటనే వచ్చి పుట్టింటివారు తీసుకుచక్కాపోయారు. వారే పెట్టించు కుంటా రనుకున్నాం గాజులు. ఇంతకీ, ఎంత గతి కడుక్కు పోయినా గాజులు పెట్టించుకోడం పుట్టింటివారే. అవు నంటారా కాదంటారా చెప్పండి”

“లోక ధర్మం అంతేగా?”

“మా అబ్బాయి, పెళ్లాన్ని విడిచి క్షణం వుండలేడు. వారాని కోమాటు వెళ్లి వారం దినా లుండి నస్తూనే వుంటాడు. మొదటే వాడితో చెప్పుకోవచ్చునా? చెప్పు కుంటే సిగ్గు—తీరా, అయిదో నెల వెళ్లిపోతుం దనగా, నాలుగు దినాల కిందట వాడితో పంపేసి వూరుకున్నారు”

“అదే?”

“వారికి ఆనవాయితీ లేదుట”

“పా - పం”

“పాపమో పుణ్యమో వారు చేసిం దదీ. దానిమీద రెండుచేతులూ నోరు మూసుకుని మేమే పెట్టించుకున్నాం నిన్న, మాకు తప్పుతుంది టండీ?”

“ఎలాగో వొకలాగ లాంఛనాలు—”

శ్రీపాద సుబ్రహ్మణ్యశాస్త్రి చిన్నకథలు

“ఎలాగో వాకలాగ యేమి కర్మం, రాజాగా జరిగించు కున్నాం, మాకు మాత్రం తీరవద్దు టండీ?”

“అదే నే నన్నదీనీ. అయితే, తల్లీ తండ్రీ - ”

“రానూ వచ్చారు. గాజులు పెట్టించిన ఉత్తరక్షణాన తీసుకునీ వెళ్ళారు, మళ్ళీ”

“అయ్యో, అంత తొందర యేమీ? ఇవాళ తీసుకు వెళ్ళగూడదూ?”

“నేనే కాదు, ఇరుగూ పొరుగూ కూడా అలాగే అడిగారు, వింటేనా?”

“మరి మీ అబ్బాయి - ”

“అయితే, నేనూ వస్తాను పదండి అంటూ వెంట పడ్డాడు మావాడు. మనలో మన మాట, మావాణ్ణి నేనే పంపించాను సుమండీ!”

ఇలా అని, సుందరమ్మ, ముక్కు మాతీ తిప్పు కుంటూ చురుగ్గా చూసింది.

“తెలిసింది కాదు, నిన్ననే వచ్చి మీ కోడల్ని చూస్తును” అంది రత్తమ్మ.

“చూద్దురు గాని, చూద్దురు గాని - మరి పోవాలి. ఇవాళ చింతామణి నాటకంట. పెందరాడే రెండు మెతు కులు నోట్లోవేసుకుని - నా చిన్నకొడుకు గంటనుంచి తొండలు విడిపించేస్తున్నాడు.”

ఇలా అంటూనే సుందరమ్మ తుర్రుమంది.

రత్తమ్మ, ముందు రిచ్చపడి, తరవాత గుడికి వెళ్ళింది.

౪

ఇద్దరూ మిషన్ ఆసుపత్రి ఆవరణలో యెదురు పడ్డారు.

“ఇలా వచ్చారే?” అనడిగింది సుందరమ్మ.

“మా బంధువుల్లో వొకమ్మాయికి రాకరాక కడుపు వచ్చింది. ఎందుకయినా మంచిదని పురిటికి ఆసుపత్రికి వచ్చారు. చూసి వస్తున్నాను”

“పురుడు వచ్చిందా?”

“ఆ, నాలుగు దినాలయింది వచ్చి, గుమ్మడి పండు వంటి పిల్లాడు పుట్టాడు. పుట్టింటివారూ, అత్తింటివారూ పొంగిపోతున్నారు, పెన్నిధి అబ్బినట్టు”

“అబ్బరమా? అయితే, అందరికీ అలాంటి పుట్టింటి వారు దొరకవద్దూ?”

“అదేమిటండీ, కూతురు బాగు చూసి ఆనందించని పుట్టింటివా రుంటారా లోకంలో?”

“అయ్యో, అడిగానూ మా వియ్యాల వారిసంగతి?”

“అదేమి టండీ?”

“అదేమి టంఠే? మాకోడలికి వొళ్ళంతా నీరుపట్టండి. అక్కడి డాక్టరు భయపెట్టాడు. తీసుకువచ్చి మా యింటి మీద పడేశాడు తండీ”

శ్రీపాద సుబ్రహ్మణ్యశాస్త్రి చిన్నకథలు

“పురుడు వచ్చిందా?”

“ఇంకా లేదండీ! తల్లి తండ్రి మాత్రం వచ్చి మానెత్తి మీద కూచున్నారు, కోరి వింతవింత కూరలూ పచ్చళ్ళూ చేయించుకుంటూ”

“శాబాసు”

“కూతుర్ని కనిపెట్టుకుని తల్లి, గోదావరి శేవులు కని పెట్టుకుని తండ్రి కూచుంటారు. ఎక్కడో పనికి మాలిన సంబంధం వచ్చిపడింది మాకు, చచ్చిపోతున్నాను, వారిని కూచోపెట్టి మేపలేక”

“మీ అబ్బాయికి వుద్యోగం —”

“ఇంకా దొరకలే దండీ! ఏమిటేమిటో వున్నాయి; కాని మావాడు పెద్ద మనుష్యుల దగ్గరే కాని — అద యినా దర్జాగా కూచుని పురమాయింపులు చేసే పెద్ద గుమస్తాపనే కాని చెయ్యడండీ! నాలుగు రాళ్లు పైగా కూడా దొరుకుతూ వుండాలి. అలాంటిది వచ్చినప్పుడే అని చూస్తున్నాడు”

“మా కలా సాగదండీ మరీ! మా అబ్బాయి యేటి కడ్డపడ్డాడు సుమండీ! దినానికి మూడు రూపాయిలు తీస్తున్నా డిప్పుడు. ఎవరో పెద్ద రెడ్డిగారుట, పెద్దపెద్ద కంట్రాక్టులు చేస్తూ వుంటారుట వారు. నాలుగు లక్ష లకు వొప్పుకుని పెద్ద ఆసుపత్రి కట్టిస్తున్నారు టిప్పుడు.

జీతానికి రమ్మంటున్నారు వారు, వైని వుండి పనులు చేయించడానికి నా నాయన్ని”

“కూలీల మీద మేస్త్రీ పనా?”

“ఏమిటో చెప్పాడు, ఆపేరు జ్ఞాపకం లేదు. కానీ - నువ్వీలా రా తల్లీ! ఇది నా చిట్టితల్లి. మీరు మార్కం డేయస్వామి గుడి దగ్గర కనపడ్డారా? ఆవేళ, మధ్యాహ్నం యెండవేళ, యెవరో వొకావిడ రెండు జతల గాజులూ, గోవర్ధనం గొలుసు అమ్ముకుందిట బజార్లో. అప్పు డక్కడే వుండిన మా అబ్బాయి, పాతికరూపాయల లాభం యిచ్చి అవి కొనేశాడు. ఇదిగో, ఆ గాజులు, చెరిపించి దీనికి రెండు జతల గాజులూ, మిగిలిన బంగారంతో చెవులకు దుద్దులూ లోలకులూ, ముక్కుకి బేసరీ నిమ్మగుత్తి చేయించాడు. గొలుసు మెరుగు పెడుతున్నాడు పనివాడు”

“డబ్బుంతాయిప్పుడుకూలీల దేనండీ, ఏం, చేయించక?”

“.....అదేం, మీ చేతిని వుంగరమూ, తక్కిన గాజుల జతలు రెండూ కనపడవేం?”

“అలాంటివి చూస్తే ఆసుపత్రివాళ్లు డబ్బుదోచేస్తారు. అంచేత, తీసి దాచివచ్చాను”

“రాత్రి యిక్కడ పడుకోవాలి కాబోలు, పాపం పాత బట్టలతో వచ్చారు”

శ్రీపాద సుబ్రహ్మణ్యశాస్త్రి చిన్నకథలు

“అవునండీ”

“ఓడలి కేమయినా సుఖవుగా వుందా?”

“ఏం, వుండకా? వారందినాలకీ సూదిమందుకే తొంభై రూపాయి లయినాయి. సుఖవుగానే తిరుగుతోంది, యివాళ్లో రేపో పురుడు నస్తుం దంటోంది దొరసాని”

“మంచి ముహూర్తాన మీ అబ్బాయి కొమాళ్ల తండ్రి కావాలి. మరి వెడతా నండీ”

“నడుస్తూ వుండండి, నేనూ వస్తాను. స్థానమూ, గగ్గయ్యా వచ్చారుట సావిత్రి ఆడడానికి. ఇది తప్పితే మళ్ళీ యెన్నాళ్లకో గాని దొరకరు”

రత్తమ్మ, తెల్ల బోయింది. చేసేది లేక చక్కాపోయింది.

౫

ఇద్దరూ జయాటాకీసు పక్కన కలుసుకున్నారు.

రత్తమ్మ, తెల్లని మల్లుపంచె కట్టుకుని వుంది.

ఆమె మెడలో గోవర్ధనం గొలుసూ, చేతులకు బంగారు గాజులూ మిలమిల మెరుస్తున్నాయి.

ఆమె కూతురు, పువ్వుల పరికిణీ, గళ్ల ఫ్రాక్కు తొడుక్కుని వుంది.

ఆమెకున్నూ, చేతులకు గాజులూ, చెవులకు దుద్దులూ లోలకులూ, ముక్కులకు బేసరీ నిమ్మగుత్తీ వున్నాయి.

తాపీమేస్త్రీ రామదీక్షితులు బి, ఏ.

సమీపాన, రత్తమ్మ కొడుకు, ఎవరితోనో మాట్లాడుతూ నుంచున్నాడు.

సుందరమ్మ, మాసికలు వేసిన పాతపంచె కట్టుకుని వెలవెలపోతున్నట్టుంది; కాని రత్తమ్మని చూసి గాంభీర్యం తెచ్చుకుంది.

ఆమె చిన్నకొడుకు, జంటికల దుకాణం దగ్గర నుంచుని తల్లికేసి చూస్తూ ఊటలూరుతున్నాడు.

“అదిగో, సూటువేసుకుని దొరటోపీ పెట్టుకున్నాడూ అతనే నండీ నా నాయన! రెడ్డిగారు నెలకి నూట యూభై దూపాయి లిస్తున్నా రిప్పుడు” అంది రత్తమ్మ.

“కూలీల మీద మేస్త్రీకి అంత జీతం యిస్తారా యెక్కడైనా?” అనడిగింది సుందరమ్మ, బుగ్గలు నొక్కుకుంటూనూ, కళ్లు తిప్పుకుంటూనూ.

“మేస్త్రీ కాదు, సూపర్వైజరుగా?”

“తాపీపనివాడి కంత మంచి వుద్యోగం యిస్తారా యెవ రయినా?”

“అంత మంచిపని యిస్తారా” అని వింతా, “అంతపెద్ద జీతం యిస్తారా” అని ఆశ్చర్యమూయెందుకూ? అది మనిషి బుద్ధిని పట్టి, తాహతుని పట్టి, నడతని పట్టి వుంటుంది. ఆ రెడ్డిగార దగ్గరే - వొక బ్రాహ్మణపిల్లాడు - బి. ఏ. కూడానుట - అట్టెండరుగా చేరాట్ట ఆరుమాసాలు

శ్రీపాద సుబ్రహ్మణ్యకాశ్రీ చిన్నకథలు

తిరిగితిరిగి నాకరీ దొరక్క. ఎవరికో యెస్టిమేటు కాగితం యిచ్చి, వివరాలు చెప్పి, జవాబు తొరగా పంపమన్నారని చెప్పిరమ్మన్నారుట రెడ్డిగారు. అంటే, ఆ బ్రాహ్మణ బి. ఏ. “నే నలాంటి నా మోషీపనులు చెయ్య నన్నా ట్టండీ! అదేమిటండీ, అట్టెండరుగా చేరాక మిడిసిపాటు కాకపోతే?” అని ముదలకించి చురుగ్గా చూసింది రత్తమ్మ.

“ఏమో నే నేమెరుగుదునూ?” అంది సుందరమ్మ, మొగం పక్కకి తిప్పిసుకుని.

“అప్పు డక్కడ వొక పెద్దమనిషి వున్నా ట్టండీ!” అంటూ మళ్ళీ అందుకుంది రత్తమ్మ, మరి కాస్త దగ్గిరసావెళ్లి.

“ఆయన, ఆపిల్లాడి పుట్టుపూర్వోత్తరా లన్నీ యెరు గునుట. ఇంతా చేస్తే, ఆ అబ్బాయి తండ్రి ఎంట బ్రాహ్మణు టండీ! ఎందుకో ఆపరేషను చేయించుకుని, చీము పట్టగా విషమించి, ఆసుపత్రిలో దిక్కుమాలిన చావు చచ్చాడుట అతని తండ్రి. ఆ అబ్బాయి తల్లి, మొగు ణైప్పుడూ ససిపెట్టలేదుట. సినీమా తార ల్లాగ వేషాలు వేసుకుని షష్టిగడియలూ వూరమ్మట తిరుగుతూ వుండేది టావిడ. ఒకమూల, మొగుణ్ణి, ఆసుపత్రిలో కిందికి దింపుతూ వుండగా, మరోమూల, ఆవిడ, నాటక శాల దగ్గిర టిక్కెట్టుకోసం స్వయంగా యెగబాకు తోందిట. ఇదంతా యేకరువు పెట్టి “ఎస్టిమేటు పట్టుకు

వెళ్ళడం నీ బతుక్కి నా మోషీ అయిందా?” అని డెకా రించాట్ట, ఆపెద్దనునిషి, ఆపిల్లాణ్ణి. దీనిమీగ, రెడ్డి గారు “నువ్విక మా కక్కల్లేను, దయచెయ్యి” అని సాగనంపేశారుట ఆపిల్లాణ్ణి. బ్రాహ్మ డయితే మాత్రం, నీతీ జాతీ లేకపోయాక పూజిస్తారుటండీ లోకులూ.”

సుందరమ్మకి మాట రాలేకు.

కాలి బాటకవేలికో నేలమీద రాస్తూ మొగం వంచేసుకుం దామె.

అప్పుడు, సుతారంగా తల పంకించుకుని, రత్తమ్మ “ఆవేళా? మనం ఆసుపత్రిలో కలుసు కున్నామా?” అంటూ మళ్ళీ అందుకుంది.

“అక్కణ్ణుంచి నే నింటికి వెళ్ళాటప్పటికి, నా నాయన, రెండు జతల బంగారు గాజులూ, వొక రాళ్ల వుంగరమూ కొనుక్కువచ్చాడు. అంత కితమే యెవరో వొక్కావిడ అమ్ముకుందిట అవి. మళ్ళీ పాతిక రూపాయాలు లాభం యిచ్చి అవిన్నీ కొనేశాడు నా నాయన. “పెళ్లిలో, నీ పెళ్ళానికి పెట్టుకుందువు గాని దాచుకో నాయనా” అన్నాను నేను; కాని యెంత చెప్పినా నా మాట వినక “నేను నాన్న బదులూ నీబదులూ నిన్నే సంతోషపెట్టాలి. నా పెళ్ళినాటికి నేను మళ్ళీ సంపాదించుకో లేకపోను, నువ్వే పెట్టుకో” అని గాజులూ గోవర్ధనం గొలుసూ నేను పెట్టు

శ్రీపాద సుబ్రహ్మణ్యశాస్త్రి చిన్నకథలు

కునీ దాకా బలనంతం చేశాడు నా నాయన. ఇవిగో చూశారా?”

ఇలా అడుగుతూ వొకచేత గొలుసు యెత్తిపట్టుకుని, గాజులు కనపడ్డాని కొక చెయ్యి ముందుకి చాపి, మరీ దగ్గి రసా వెల్లింది రత్తమ్మ; కాని సుందరమ్మ కిక్కురుమనలేదు.

రత్తమ్మకి చిరునవ్వు వచ్చింది; కాని అది ఆపుకుని ఆమె “నేను నా నాయన మాట తీసెయ్యలేకపోయా నండీ! ఉంగరం మాత్రం నా బలనంతాన అతనే పెట్టుకుంటున్నాడు సునుండీ! మొలిచినట్టు సరిపోయింది అతని అనామిక కది. అతను సొంతంగా చేయించుకున్నట్టే అమరింది అది. మార్కండేయస్వామి దయనల్ల మా కిక లోటు లేకు. నా నాయనకి, వెయ్యి నూటపదహార్లు వెండి చెంబూ వెండి కంచమూ పట్టుతాపితాలూ యిస్తామనీ, నాకూ నా చిట్టితల్లికీ చెరో నూటపదహార్లు తక్కిన లాంఛనాలూ యిస్తామనీ - యెవరో కాకినాడ కాలేజీలో ప్రొఫెసరు ట, తన కూతుర్ని చేసుకోమంటూ నిన్ననే వచ్చారు. ఏలూరినుంచి, ఆయన వుండగానే “గేపు పెళ్ళికొడుకు చూపులకు వస్తున్నా” మనీ గుమాస్తా చేత కభరుచేశా గొక స్త్రీడరుగారు. తొందర ఎందుకని మే మింకా యెవరికీ మాట యివ్వలేదు. ఇద్దరు పిల్లలూ రజస్వల అయినవాళ్ళేట. బంగార బొబ్బమ్మలు కూడా

నుట. ఏలూరిపిల్ల బాగా పాడుతుందిట గాని, కాకినాడ పిల్ల ఎలాంటి పురాణమూ కూడా ఎంచక్క చెబు తుందిట. నా నాయన పెళ్ళికి మీరు తప్పకుండా రావాలి సుమండీ? ఏదీ, నాయనా, యిలా రావోయ్! బాగుం దేమో చూస్తారు, నీ పుంగరం వొకమాటు సుందరమ్మగారికి చూపించూ. పాపం, మన మంటే మెంతో ఆపేక్ష ఈవిడకు” అంది కళ్ళు చికిలించుకుంటూ.

సుందరమ్మ మొగం మెత్తలేదు.

ఇటయినా తిప్పలేదు.

మాట్లాడలేదు.

నుంచోనే లేదు.

ఒక్క అంగలో వెళ్ళి చిన్న కొడుకు రెక్క పట్టుకుని వొక్క గుంజు గుంజింది ఆమె.

ధుమధుమ లాడుతూ, వాణ్ణి బరబరా యీడ్చుకు పోతూ రెండో అంగలో నాశంవారి సత్రం దాటేసింది.

చిరునవ్వు నవ్వుకుంటూ, తల పంకించుకుంటూ, చూస్తూ పూరుకుంది రత్తమ్మ.

అప్పటికి తల్లి దగ్గరికి వచ్చి, తాపీమేస్త్రీ రామదీక్షి తులు బి. ఏ., ఇదేమిటో అర్థం కాక, తల్లిని విడిచి సుందరమ్మనీ, సుందరమ్మని విడిచి తల్లిని చూస్తూ నిలిచి పోయాడు.

శ్రీపాద సుబ్రహ్మణ్యశాస్త్రి చిన్నకథలు

ఇదంతా చూసి పక పక నవ్వుతున్నట్టు, జయా
టాకీసు వారి లౌడ్ స్పీకరు బ్రూ మంది.

౧౯౪౭ పిబ్రవరి ఆంధ్రశిల్పినుంచి

౧ - ౧౨ - ౪౬ తేదీ నవోదయ సంచికలో
ప్రకటిత మైన శ్రీరావూరి గోవిందాచారిగారి
“కూటికోసం” అనే చిన్నకథ చదవగా,
తోచిన కథ యిది.

శ్రీపాద సుబ్రహ్మణ్యశాస్త్రి